

Regional Urdu Text Bulletin, Chhatrapati Sambhajinagar

Date: 19 May-2024

Time: 09:00-09:10 am

آکاشوانی چھترپتی سمبھاجی نگر

علاقائی خبریں

تاریخ: 19 مئی ۲۰۲۴ء

وقت: ۹:۱۰-۹:۰۰

.....: سرخیاں

پیش ہے خاص خبروں کی سرخیاں:

- ☆ لوک سبھا انتخابات کے پانچویں اور ریاست کے آخری مرحلے کی تشہیری مہم اختتام پذیر۔
- ☆ ریاست بھر کے 13 انتخابی حلقوں میں 264 امیدواروں کیلئے رائے دہی انتظامی مشنری مستعد۔
- ☆ بیڑ ضلع میں سوشل میڈیا پر قابل اعتراض پیغامات نشر کرنے والے 12 افراد کے خلاف مقدمات درج۔
- ☆ تھائی لینڈ اوپن بیڈمنٹن ٹورنامنٹ میں بھارتی جوڑی فائنل میں۔ اور۔۔

اب خبریں تفصیل سے:

لوک سبھا انتخابات کے پانچویں مرحلے کی تشہیری مہم کل اختتام پذیر ہوئی۔ ملک بھر میں 7 مراحل میں ہونے والے لوک سبھا انتخابات کا یہ پانچواں اور مہاراشٹر کا آخری مرحلہ ہے۔ اس مرحلے میں ریاست کے شمالی ممبئی، شمال وسطی ممبئی، جنوبی ممبئی، دھولیہ، دنڈوری، ناسک، پال گھر، بھینڈی، کلیمان اور تھانہ کے 13 حلقوں میں آئندہ روز 20 مئی کو رائے دہی عمل میں آئیگی۔ ان تمام 13 حلقوں میں مجموعی طور پر 264 امیدوار انتخابی میدان میں ہیں اور 24 ہزار 579 رائے دہی مراکز پر 2 کروڑ 46 لاکھ 69 ہزار 544 رائے دہندگان ووٹ ڈالیں گے۔

دھولیہ لوک سبھا حلقے سے مہایوتی کے امیدوار ڈاکٹر سبھاش بھامرے کی تشہیری مہم کل مالیکاؤں میں اتر پردیش کے وزیر اعلیٰ یوتی آدتیہ ناتھ کے جلسے کے ساتھ اختتام پذیر ہوئی۔ یوگی آدتیہ ناتھ نے اپنی تقریر میں کانگریس پارٹی کے انتخابی منشور اور کانگریس قائد راہول گاندھی پر شدید نکتہ چینی کی۔ انہوں نے اجتماع میں موجود تمام اہم شخصیات اور عوام کو ایودھیا آکر بھگوان رام کا درشن کرنے کی دعوت دی۔ اس کے علاوہ مہایوتی امیدوار ڈاکٹر ہیمنت سورا کی تشہیر کیلئے انہوں نے پال گھر ضلع کے نالاسو پارہ میں بھی ایک جلسے سے خطاب کیا۔

مہاوکاس آگھاڑی کی رکن جماعتوں کی جانب سے کل ممبئی میں ایک اخباری کانفرنس کا انعقاد کیا گیا۔ کانگریس سربراہ ملک ارجن کھرگے، راشٹروادی کانگریس شردچندر پوار پارٹی کے سربراہ شرد پوار اور ادھو باڑا صاحب ٹھا کرے پارٹی کے سربراہ ادھو ٹھا کرے نے اس اخباری کانفرنس میں شرکت کی۔ اس موقع پر کھرگے نے کہا کہ یہ انتخابات عوام کے ہیں اور عوام ہی اسے لڑ رہے ہیں۔ ادھو ٹھا کرے اور شرد پوار نے مختلف موضوعات پر مرکزی حکومت پر سخت تنقید کی۔

دریں اثناء مدھیہ پردیش کے وزیر اعلیٰ اور بی جے پی رہنما موہن یادو نے اعتماد ظاہر کیا ہے کہ ملک کی عوام کانگریس کے گمراہ کن پروپگنڈے کا شکار نہیں ہوگی۔ وہ کل ممبئی میں بی جے پی کے ریاستی دفتر میں منعقدہ ایک اطلاعی کانفرنس سے خطاب کر رہے تھے۔ انہوں نے الزام عائد کیا کہ دوران اقتدار 100 مرتبہ آئین میں ترمیم کرنے والی کانگریس کو اب دستور کے خطرے میں ہونے کا احساس ہو رہا ہے۔ اسی دوران شیو سینا کے اہم رہنما وزیر اعلیٰ یکینا تھ شندے نے کہا ہے کہ ان انتخابات میں مہایوتی کی فتح یقینی ہے۔ گذشتہ روز شہری مہم ختم ہونے کے بعد شندے نے دادر میں شیو سینا کے بانی سربراہ باڑا صاحب ٹھا کرے کی سادھی کا درشن کیا۔

رائے دہی کی شرح میں اضافے کی کوشش کے طور پر میجسٹک بک ڈپونے رائے دہندگان کیلئے خصوصی رعایت کا اعلان کیا ہے۔ رائے دہی کرنے کے بعد انگلی پر لگی سیاہی دکھا کر کتابیں خریدنے والے افراد کو 20 فیصد رعایت دی جائے گی۔ میجسٹک کے گراؤں، دادر اور تھانہ کی شاخوں کے علاوہ ولے پارلے کے دینا تھ ڈرامہ ہال اور بوری ولی کے پر بودھن کارٹھا کرے ناٹھیہ گرہ میں واقع میجسٹک بک اسٹال پر 20 تا 25 مئی کے دوران یہ رعایت دی جائیگی۔

یہ خبریں آکاشوانی چھترپتی سمبھاجی نگر سے نشر کی جا رہی ہیں۔

پنڈھر پور میں 2 جون سے وٹھل کے براہ راست قدم بوسی درشن کا آغاز کر دیا جائیگا۔ یہ اطلاع مندر انتظامی کمیٹی کے معاون سربراہ گہینی ناتھ مہاراج اوسیکر نے دی۔ مندر کی درستی کے کاموں کیلئے گذشتہ 15 مارچ سے یہ درشن بند کر دیا گیا تھا۔

پسند کی شادی کرنے والی لڑکی کے قتل کے معاملے میں لڑکی کی والدہ اور بھائی کو ویجا پور ایڈیشنل ڈسٹرکٹ اینڈ سیشن عدالت نے عمر قید کی سزا سنائی ہے۔ چھترپتی سمبھاجی نگر ضلع کے ویجا پور تعلقے کے لاڈگاؤں میں 5 دسمبر 2021 کو یہ واردات رونما ہوئی تھی۔ سزا پانے والی خاتون کا نام شو بھاموٹے بتایا جاتا ہے۔

مبئی کے گھاٹ کوپر میں اشتہاری بورڈ کرنے کے حادثے کے پیش نظر بیڑ کی ضلع کلکٹر دیبا موہور منڈھے نے ضلع میں 6 میونسپلٹیوں اور 5 نگر پنچایتوں کے چیف افسران کو شہر میں آہنی ڈھانچوں کے استعمال سے بنائے گئے اشتہاری بورڈ نکالنے کے احکامات جاری کئے ہیں۔ اس حکم کے مطابق بیڑ میونسپل کونسل کی چیف افسر نیتا اندھارے نے بیڑ شہر میں 47 مقامات پر آویزاں اس نوعیت کے بورڈز نکالنے کیلئے 24 گھنٹوں کی مہلت دی ہے۔

جو مالکان یہ اشتہاری بورڈ نہیں نکالتے ان کے خلاف تعزیری کارروائی کا اشارہ بھی انہوں نے دیا۔ یہ ڈھانچے اتارنے کیلئے کل بروز پیر سے شہر میں 6 ٹیمیں خصوصی مہم شروع کریں گی۔ لاٹور میں بھی کل ہی اس نوعیت کے تین بورڈ اتار لئے گئے ہیں۔

ناندیڑ پولس اور مقامی کرائم برانچ کی ٹیموں نے ضلع سے سرقہ ہونے والے 118 موبائلز کا پتہ لگا لیا ہے۔ کل 18 لاکھ 5 ہزار روپے مالیت کے موبائل پولس نے برآمد کر لئے ہیں۔ پولس سپرنٹنڈنٹ شری کرشن کواٹے کے ہاتھوں 60 موبائل فون ان کے حقیقی مالکان کے حوالے کر دیئے گئے۔ بقیہ موبائل کے EMIE نمبر ٹویٹر پر جاری کر دیئے گئے ہیں۔

بیڑ ضلع میں سماجی رابطے پر قابل اعتراض پیغام نشر کر کے سماجی ہم آہنگی اور سامان کو نقصان پہنچانے کی کوشش کرنے والے 42 افراد کے خلاف ضلع کے مختلف پولس تھانوں میں مقدمات درج کر لئے گئے ہیں۔ ضلع پولس سپرنٹنڈنٹ نندکارٹھا کور نے یہ اطلاع دی۔ انہوں نے بتایا کہ سماجی رابطے پر سے یہ پوسٹ بھی ہٹا دی گئیں۔

بھارتی بیڈمنٹن کھلاڑی چراگ شیٹی اور ساتوک سائی راج رنجی ریڈی کی جوڑی نے تھائی لینڈ اوپن بیڈمنٹن ٹورنامنٹ میں مردوں کے ڈبلز زمرے میں فائنل میں داخلہ حاصل کر لیا ہے۔ کل بینکاک میں کھیلے گئے سیمی فائنل میں ساتوک چراگ کی جوڑی نے تائیوان کی جوڑی کو 11-21 اور 12-21 سے راست سیٹوں میں شکست دی۔ فائنل میچ آج کھیلا جائیگا۔

انڈین پریئر لیگ IPL کرکٹ ٹورنامنٹ میں بنگلور میں کھیلے گئے میچ میں رائل چیلنجرس بنگلور نے چنئی سوپر کنگس کو 27 رنوں سے شکست دیکر پلے آف مرحلے میں داخلہ حاصل کر لیا ہے۔ اس ٹورنامنٹ میں آج دو میچ کھیلے جائیں گے۔ پہلے میچ میں سن رائزرز حیدرآباد کا مقابلہ پنجاب کنگس سے ہوگا اور دوسرا میچ کولکتہ نائٹ رائیڈرز اور راجستھان رائلز کے مابین کھیلا جائیگا۔

پربھنی کی وسنت راؤ نائیک مراٹھواڑہ زرعی یونیورسٹی کی 52 ویں سالگرہ کے موقع پر کل خریف فصل سے متعلق سیمینار اور زرعی نمائش کا اہتمام کیا گیا تھا۔ اس نمائش کا افتتاح ریاست کے مٹی اور تحفظ آب محکمے کے سیکریٹری سنیل چوہان کے ہاتھوں عمل میں آیا۔ اس موقع پر چوہان نے اپیل کی کہ یونیورسٹی مستقبل میں پانی کی قلت کا مقابلہ کرنے والی خشک زمین پر کاشت کی تکنیک وضع کرے اور جدید تکنالوجی کے استعمال کے ذریعے فصلوں کو معیاری بنائیں۔

لا توضع میں سرسبز قطعہ اراضی میں اضافے کے لئے اس سال عوامی شراکت کے ذریعے بڑی تعداد میں درخت لگائے جائیں گے۔ ضلع کلکٹر ورشا ٹھا کو رگھو گے نے ”میرا ضلع سبز ضلع“ کی مہم میں حصہ لینے کی عوام سے اپیل کی ہے۔

موسم گرما کی تعطیلات کے پیش نظر جنوب وسطی ریلوے نے ناندیڑ۔ ہٹ پسر۔ ناندیڑ خصوصی ٹرین کی 12 پھیریاں منظور کر لی ہیں۔ یہ ریل گاڑی 22 مئی تا 26 جون کے دوران ہر بدھ کو ناندیڑ سے شب 9 بجے اور 23 مئی تا 27 جون ہر جمعرات ہٹ پسر سے دوپہر سواتین بجے روانہ ہوگی۔ اسی دوران ناندیڑ۔ امرتسر سچکھنڈ ایکسپریس آج رڈ کر دی گئی ہے۔

.....: سرخیاں :.....

آخر میں اس پلیٹن کی خاص خبریں ایک بار پھر:

- ☆ لوک سبھا انتخابات کے پانچویں اور ریاست کے آخری مرحلے کی تشہیری مہم اختتام پذیر۔
- ☆ ریاست بھر کے 13 انتخابی حلقوں میں 1264 امیدواروں کیلئے رائے دہی انتظامی مشنری مستعد۔
- ☆ بیڑ ضلع میں سوشل میڈیا پر قابل اعتراض پیغامات نشر کرنے والے 12 افراد کے خلاف مقدمات درج۔
- ☆ اور۔۔ ☆ تھائی لینڈ اوپن بیڈمنٹن ٹورنامنٹ میں بھارتی جوڑی فائنل میں۔

اس کے ساتھ ہی علاقائی خبریں ختم ہوئیں۔
